



श्री बंडारू दत्तात्रेय

राज्यपाल, हरियाणा

द्वारा

हरियाणा विधान सभा अधिवेशन

के अवसर पर

बुधवार, 13 नवम्बर, 2024

को दिया गया

अभिभाषण

माननीय अध्यक्ष महोदय तथा सम्मानित सदस्यगण!

1. नवगठित पन्द्रहवीं हरियाणा विधान सभा के प्रथम सत्र को सम्बोधित करते हुये मुझे अत्यंत हर्ष का अनुभव हो रहा है। इस गरिमामय सदन के सदस्य बनने पर, मैं आप सबको शुभकामनाएं देता हूं तथा आपका हार्दिक अभिनन्दन करता हूं।
2. प्रदेशवासियों ने हाल ही में सम्पन्न चुनाव प्रक्रिया में बढ़-चढ़ कर भाग लिया और आप लोगों को अपने अधिकारों का पैरोकार बनाकर विधान सभा रूपी राज्य की इस सर्वोच्च पंचायत में भेजा है। मुझे विश्वास है कि विधायक के रूप में आप सभी अपने दायित्वों का निर्वहन पूरी निष्ठा और समर्पण भाव से करेंगे।
3. इस पन्द्रहवीं विधानसभा के नब्बे सदस्यों में से चालीस सदस्य ऐसे हैं, जो पहली बार चुनकर आए हैं। मैं उन सभी सदस्यों का विशेष स्वागत करता हूं। चौदहवीं विधानसभा में नवरत्न रूपी नौ महिला सदस्य ही चुनकर आई थी। मुझे बहुत खुशी है कि इस बार यह संख्या करीब डेढ़ गुणा बढ़कर तेरह हो गई है।
4. यह सम्मानित सदन पौने तीन करोड़ प्रदेशवासियों की आशाओं का ध्वजावाहक है। जन आकांक्षाओं को पूरा करने का महत्वपूर्ण दायित्व अब आप सबके कंधों पर है।

5. प्रदेश में हुए निष्पक्ष और शांतिपूर्ण चुनावों के लिये, राज्य के जागरूक मतदाता, भारत निर्वाचन आयोग और चुनाव प्रक्रिया से जुड़े सभी अधिकारी व कर्मचारी विशेष बधाई के पात्र हैं।
6. मेरी सरकार को इन चुनावों में ऐतिहासिक और निर्णायक जनादेश मिला है। यह जनादेश सरकार की मौजूदा नीतियों और कार्यक्रमों में प्रदेशवासियों के अटूट विश्वास और निष्ठा की पुरजोर अभिव्यक्ति है। यह इस बात का परिचायक है कि लोग भ्रष्टाचार मुक्त और पारदर्शी शासन तथा सर्वसमावेशी विकास के पक्षधर हैं। यह जनादेश इस बात का प्रमाण है कि प्रदेश के आमजन ने सरकार की नीतियों को पसंद किया है और उस पर अपनी सहमति व स्वीकृति की मुहर लगाई है।
7. हमारे प्रदेश के इतिहास में पहली बार ऐसा हुआ है कि किसी सरकार पर लगातार तीसरी बार भरोसा जताया गया है।
8. वर्ष दो हजार चौबीस का यह चुनाव नीति, नीयत, निष्ठा और निर्णयों पर विश्वास का चुनाव रहा है। मेरी सरकार ने दस वर्षों से सेवा, सुरक्षा, सुशासन, सहयोग और अंत्योदय उत्थान का जो मिशन चलाया है, यह उस पर समर्थन की मुहर है। यह जनादेश है कि हरियाणा को विकसित बनाने का काम नॉन-स्टॉप चलता रहे और हम अपने लक्ष्यों की प्राप्ति करें। राज्य के विकास से देश का विकास, इसी भावना के साथ मेरी सरकार आगे बढ़ती रहेगी।
9. आज मुझे यह कहते हुए बड़े संतोष का अनुभव हो रहा है कि प्रदेश में गत दस वर्षों में क्षेत्रवाद और परिवारवाद की संकीर्ण सोच से ऊपर उठकर

काम हुआ है। साथ ही, सरकार ने शिक्षा, स्वास्थ्य, सुरक्षा, स्वावलंबन और स्वाभिमान पर बल देकर प्रदेश के विकास को नई ऊर्जा और नई गति दी है। पंडित दीनदयाल उपाध्याय जी का अन्त्योदय दर्शन न केवल मेरी सरकार का मार्गदर्शन कर रहा है, बल्कि 'हरियाणा एक—हरियाणवी एक' का मूल मंत्र हमारे हर काम में झलक रहा है।

10. हरियाणा को देश का एक जीवंत, गतिशील और उदयमान राज्य बनाना मेरी सरकार की परिकल्पना है। यह परिकल्पना ऐसे हरियाणा की है, जहां खेतों में भरपूर पैदावार हो, औद्योगिक विकास का पहिया निरन्तर गतिशील रहे, युवाओं के लिए रोजगार के भरपूर अवसर हों, बहन—बेटियां सुरक्षित, सशक्त और स्वावलम्बी हों। एक ऐसा हरियाणा, जहां किसान को उसकी फसल का पूरा दाम मिले, हर हाथ को काम मिले, व्यापारी का कारोबार फले—फूले, जरूरतमंदों को तरक्की का पूरा लाभ मिले और कोई भी अपने को उपेक्षित अनुभव न करे।

11. मेरी सरकार ने माननीय प्रधानमंत्री श्री नरेन्द्र मोदी जी के 'सबका साथ—सबका विकास व सबका विश्वास' के मूलमंत्र पर चलते हुए, प्रदेश में हर वर्ग को आगे बढ़ने के समान अवसर प्रदान किये हैं। उन्होंने गरीब, युवा, महिला व किसान को विकसित भारत के चार स्तम्भ माना है।

12. मेरी सरकार ने अपनी नीतियों का रुख इन स्तम्भों को मजबूत करने की दिशा में मोड़ा है। सरकार की कोशिश लोगों को उनके लिए बनी हर सरकारी योजना का लाभ पहुंचाने की है और यही इनके उत्थान व कल्याण

का मार्ग है। जब सरकार इस इच्छा शक्ति के साथ काम करे कि सरकारी योजना से एक भी पात्र व्यक्ति छूटे नहीं, तो खजाने से निकले हर पैसे का सदुपयोग जनहित में होता है।

13. एक दशक पहले के हरियाणा और आज के हरियाणा में अन्तर दर्पण की तरह साफ है। प्रति व्यक्ति आय का विषय हो या फिर उद्योगों का विकास, सामाजिक सुरक्षा और जन-कल्याण की बात हो या फिर कृषि में नवाचार की पहल, आज हर मामले में राष्ट्रीय फलक पर हरियाणा की दमदार उपस्थिति नज़र आती है। विज्ञान और प्रौद्योगिकी के मणिकांचन संयोग से आज हमारा कृषि प्रधान प्रदेश पूरे वेग से प्रगति पथ पर अग्रसर है।

14. यह परिकल्पना कोरी कल्पना मात्र नहीं है। मेरी सरकार ने इस परिकल्पना को धरातल पर उतारने के लिए बाकायदा रणनीति बनाई हुई है। आगामी पांच वर्षों में प्रदेश के हर वर्ग और हर क्षेत्र की बेहतरी के लिए काम करना मेरी सरकार की प्राथमिकता रहेगी।

कृषि

माननीय सदस्यगण!

15. हरियाणा कृषि प्रधान राज्य है, इसलिए किसान कल्याण मेरी सरकारी नीतियों के केन्द्र में है। इस दिशा में मेरी सरकार ने कुछ दिन पहले ही अंग्रेजों के ज़माने से चले आ रहे आबियाने को जड़ से खत्म किया है। हरियाणा देश का ऐसा पहला राज्य बन गया है, जहां न्यूनतम समर्थन मूल्य पर चौबीस फसलों की खरीद की जाती है। इस साल मानसून देरी से आने के कारण किसान को खरीफ फसलों की बिजाई के लिए अतिरिक्त संसाधन

जुटाने पड़े। इससे फसल की लागत बढ़ी। इसमें राहत के लिए मेरी सरकार ने सभी खरीफ फसलों के लिए हर किसान को दो हजार रुपये प्रति एकड़ बोनस दिया है। ऐसा हरियाणा के इतिहास में पहली बार हुआ है।

16. रबी सीजन-दो हजार तेईस-चौबीस में फसलों को प्राकृतिक आपदा से हुए नुकसान के लिए भी उनचास हजार किसानों को एक सौ तैंतीस करोड़ पचहत्तर लाख रुपये से अधिक की राशि मुआवजे के रूप में जारी की गई है।

17. मेरी सरकार ने किसानों को सीधा लाभ पहुंचाने के लिए ई-खरीद पोर्टल के माध्यम से बारह लाख किसानों के खातों में एम.एस.पी. पर फसल खरीद के एक लाख चौबीस हजार करोड़ रुपये डाले हैं।

18. मेरी सरकार प्रदेश की वर्तमान जरूरतों को देखते हुए प्रदेश की कृषि व्यवस्था में बदलाव कर रही है। हमारा किसान ज्यादा से ज्यादा आत्मनिर्भर हो और उसकी आमदनी बढ़े, इस सोच के साथ नीतियां बनाई जा रही हैं व अनेक निर्णय लिये जा रहे हैं।

19. आज नकली खाद, बीज व कीटनाशक कृषि क्षेत्र के लिए बड़ी चुनौती बन गये हैं। मेरी सरकार इन पर रोक लगाने के लिए कड़ा कानून बनाएगी और किसानों को शत-प्रतिशत मुआवजा देना भी सुनिश्चित करेगी।

20. सिंचाई जल की कमी को देखते हुए कम पानी में उगने वाली फसलों को प्रोत्साहन देने के लिए मेरी सरकार धान की जगह अन्य फसल बोने या खेत खाली रखने पर भी दस हजार रुपये प्रति एकड़ की राशि देगी।

21. मेरी सरकार किसान उत्पाद संघ—FPO और PACS जैसे सहकारी संगठनों का एक बड़ा नेटवर्क बना रही है। सरकार अत्याधुनिक पांच सौ सी.एम. PACS स्थापित करेगी, जो किसानों को प्रशिक्षण, विपणन और वित्तीय सेवाओं के लिए वन स्टॉप सेंटर्स का कार्य करेंगे। कृषक समूहों और PACS को अनाज भण्डारण के लिए गोदाम बनाने हेतु एक करोड़ रुपये तक का ब्याज मुक्त ऋण प्रदान किया जाएगा।

22. साथ ही, किसानों को अड़तालीस घंटे के भीतर डी.बी.टी. के माध्यम से फसल खरीद का भुगतान जारी रहेगा।

जल संसाधन और सिंचाई

माननीय सदस्यगण!

23. पानी की कमी आज एक विश्वव्यापी समस्या बन चुकी है। इसलिए मेरी सरकार पानी की एक-एक बूंद का इष्टतम उपयोग करने तथा वितरण में होने वाली पानी की बर्बादी को रोकने के लिए प्रतिबद्ध है। इसके लिए नहरों के बुनियादी ढांचे में सुधार जारी रखा जाएगा। सूक्ष्म सिंचाई, उन्नीस हजार सात सौ सोलह तालाबों के जीर्णोद्धार, गन्दे पानी के उपचार एवं प्रबंधन की नीतियां जारी रखी जाएंगी।

24. मेरी सरकार रावी—ब्यास नदियों के पानी का अपना वैध भाग प्राप्त करने और सतलुज—यमुना लिंक नहर को पूरा करवाने के लिए प्रतिबद्ध है। इन मामलों में निरंतर ठोस पैरवी की जा रही है।

महिला एवं बाल विकास

माननीय सदस्यगण!

25. प्रदेश में आंगनवाड़ी कार्यकर्ताओं के मानदेय में सात सौ पचास रुपये और सहायिकाओं के मानदेय में चार सौ रुपये मासिक की बढ़ोतरी की गई है। दस वर्ष का अनुभव रखने वाली आंगनवाड़ी कार्यकर्ताओं को चौदह हजार सात सौ पचास रुपये, दस वर्ष से कम अनुभव वाली आंगनवाड़ी कार्यकर्ताओं तथा मिनी आंगनवाड़ी कार्यकर्ताओं को तेरह हजार दौ सौ पचास रुपये और सहायिका को सात हजार नौ सौ रुपये मानदेय दिया जा रहा है।

26. माननीय प्रधानमंत्री श्री नरेन्द्र मोदी जी द्वारा वर्ष दौ हजार पन्द्रह में पानीपत की ऐतिहासिक धरा से शुरू किए गए 'बेटी बचाओ- बेटी पढ़ाओ' अभियान ने प्रदेश में जागरूकता बढ़ाने में महत्वपूर्ण भूमिका निभाई है। इस अभियान के फलस्वरूप प्रदेश में लिंगानुपात वर्ष दो हजार चौदह के आठ सौ इकहतर से सुधरकर नौ सौ से अधिक हो गया है।

27. शीघ्र ही महिला कर्मचारियों को घर के समीप ही काम करने की सुविधा देने के लिए गुप-सी व डी की महिला कर्मचारियों को उनके मनचाहे जिले में तैनात करने के लिए नीति लागू की जाएगी। रात्रि शिफ्ट में काम करने वाली सभी महिलाओं को सुरक्षित परिवहन सुविधा भी प्रदान की जाएगी।

युवा कल्याण एवं रोजगार

माननीय सदस्यगण!

28. मेरी सरकार प्रदेश के हर युवा को बड़े सपने देखने और उन्हें साकार करने के लिए जरूरी माहौल बनाने का काम निरंतर कर रही है। बीते दस वर्षों में ऐसी हर रुकावट को हटाया गया है, जिसके कारण युवाओं को लटकना या भटकना पड़ता था। सरकार ने ग्रुप-सी व डी की भर्तियों में इंटरव्यू को खत्म किया है। साथ ही योग्यता के आधार पर भर्ती अभियान चलाकर 'बिना खर्ची-बिना पर्ची' के एक लाख सत्तर हजार से अधिक युवाओं को सरकारी नौकरी देकर उनका मनोबल बढ़ाया है।

29. मेरी सरकार ने हाल ही में छब्बीस हजार युवाओं को सरकारी नौकरी देकर चुनावों से पूर्व किए अपने वादे पर खरा उतरने का काम किया है। सरकार ने आउटसोर्सिंग पॉलिसी सहित एच.के.आर.एन. के तहत कार्यरत लगभग एक लाख बीस हजार अनुबंधित कर्मचारियों की सेवाओं को सेवानिवृत्ति की तिथि तक सुरक्षित रखने की गारंटी दी है।

30. मेरी सरकार दो लाख युवाओं को सरकारी नौकरी देने के लिए संकल्पबद्ध है। इसके अलावा, पांच लाख युवाओं के लिए अन्य रोजगार के अवसर दिए जाएंगे तथा 'नेशनल अप्रेंटिसशिप प्रमोशन योजना' के माध्यम से मासिक स्टाइपेंड की सहायता भी दी जाएगी।

31. सी.ई.टी. की परीक्षा पास करने वाले सभी युवा, जिनको एक साल में नौकरी नहीं मिलेगी, उन्हें अगले दो वर्षों तक नौ हजार रुपये मासिक मानदेय दिया जाएगा।

32. विदेशों में रोजगार पाने के इच्छुक युवाओं को सरकार उचित मार्गदर्शन और मदद प्रदान करेगी। डंकी रूट की समस्या को पूरी तरह समाप्त किया जाएगा।

शिक्षा एवं कौशल विकास

माननीय सदस्यगण!

33. स्वामी विवेकानंद जी ने कहा है कि शिक्षा देश व प्रदेश की वर्तमान जरूरतों को पूरा करने वाली होनी चाहिए। इसी उद्देश्य से मेरी सरकार ने नई राष्ट्रीय शिक्षा नीति को अगले साल तक पूरी तरह लागू करने का लक्ष्य रखा हुआ है। अब युवाओं को भारतीय भाषाओं में इंजीनियरिंग की पढ़ाई करने का विकल्प मिला है।

34. मेरी सरकार हरियाणा को वैश्विक शिक्षा का केन्द्र बनाने के लिए संकल्पबद्ध है। प्रदेश में ए.आई. और आधुनिक स्किल्स का प्रशिक्षण प्रदान किया जाएगा। राज्य के शीर्ष पांच सरकारी इंजीनियरिंग कॉलेजों को हरियाणा प्रौद्योगिकी संस्थान बनाया जाएगा।

35. आज, हरियाणा भू-स्थानिक ज्ञान और अंतरिक्ष प्रौद्योगिकी में अग्रणी होने के लिए तैयार है। इसका आधार एआई, मशीन लर्निंग और जैनरेटिव एआई में हुई भारत की उल्लेखनीय प्रगति है। नागरिक संसाधन सूचना विभाग के तहत हरियाणा अंतरिक्ष अनुप्रयोग केंद्र (HARSAC) के माध्यम से मेरी सरकार सामाजिक रूप से प्रभावशाली और समावेशी शासन के लिए जियो एआई का उपयोग करके समुदाय-केन्द्रित पहलों को आगे बढ़ा रही है।

36. सरकार एक सशक्त कार्य समूह के माध्यम से और उद्योग भागीदारों के समर्थन से अपने स्वयं के उपग्रहों को डिजाइन करने और बनाने के लिए एक साहसिक दृष्टिकोण की दिशा में काम कर रही है।

37. नागरिक सहभागिता के प्रति HARSAC की प्रतिबद्धता के साथ, हरियाणा टिकाऊ एवं समुदाय – केन्द्रित निर्णय लेने के लिए तैयार है, जो अंतरिक्ष प्रौद्योगिकी और नवाचार में हमें अग्रणी रखेंगे।

खेल

माननीय सदस्यगण!

38. आज हमारे युवाओं को खेलों में भी आगे बढ़ने के नये अवसर मिल रहे हैं। हमारे युवा खेल जगत में बड़ी उपलब्धियां प्राप्त कर देश-प्रदेश का नाम रोशन कर रहे हैं।

39. मेरी सरकार के प्रभावी प्रयासों का यह सुखद परिणाम है कि प्रदेश के युवा खिलाड़ी वैश्विक मंचों पर रिकार्ड संख्या में मैडल जीत रहे हैं। हमें गर्व है कि कुछ दिन पहले पेरिस ओलम्पिक, दो हजार चौबीस में देश को मिले कुल छः पदकों में से चार पदक हमारे खिलाड़ियों ने जीते हैं। इसके अतिरिक्त, कांस्य पदक विजेता हॉकी की टीम में भी हरियाणा के तीन खिलाड़ी शामिल थे। इसी प्रकार पैरालम्पिक में देश को मिले उनतीस पदकों में से आठ हरियाणा के खिलाड़ियों ने जीते हैं। मैं अपनी व हरियाणा सरकार की तरफ से उन्हें शुभकामनाएं एवं बधाई देता हूँ।

40. इन उपलब्धियों को और आगे ले जाने के लिए मेरी सरकार खेल इंफ्रास्ट्रक्चर को ग्राम स्तर तक ले जाने के लिए निरंतर काम कर रही है। अब हर जिले में अलग-अलग ओलम्पिक खेलों की नर्सरी बनाई जाएंगी। हर ग्राम पंचायत को पच्चीस लाख रुपये तक की खेल प्रोत्साहन राशि उपलब्ध करवाई जाएगी।

वीरों का सम्मान

माननीय सदस्यगण!

41. मेरी सरकार ने पिछले दस वर्षों में वीर जवानों के प्रोत्साहन और कल्याण के लिए ठोस प्रयास किये हैं। सरकार ने गत जुलाई माह से स्वतंत्रता सेनानियों व उनकी विधवाओं की पेंशन बढ़ाकर चालीस हजार रुपये मासिक की है। युद्ध में शहीद सैनिक के परिवार के लिए अनुग्रह राशि बढ़ाकर एक करोड़ रुपये की गई है।

42. हाल ही में आपातकाल सत्याग्रहियों की पेंशन दस हजार रुपये से बढ़ाकर बीस हजार रुपये की गई है। हिन्दी आंदोलन—उन्नीस सौ सतावन के मातृभाषा सत्याग्रहियों की पेंशन को भी बढ़ाकर बीस हजार रुपये किया गया है।

43. मेरी सरकार हर हरियाणवी अग्निवीर को सरकारी नौकरी देने के लिए संकल्पबद्ध है। पूर्व सैनिकों को पांच साल तक की भुगतान अवधि के साथ दस लाख रुपये तक का ब्याज मुक्त ऋण दिया जाएगा। वीर उड़ान योजना के तहत पूर्व सैनिकों को व्यावसायिक प्रशिक्षण व कौशल प्रमाणन प्राप्त करने

के लिए डी.बी.टी. के माध्यम से एकमुश्त पचास हजार रुपये प्रदान किये जाएंगे। 'जय जवान आवास योजना' के तहत पूर्व सैनिकों के लिए आवास बनाने के काम में तेजी लाई जाएगी।

सबसे पहले—सबसे गरीब का उत्थान

माननीय सदस्यगण!

44. बाबा साहेब डॉ. भीम राव अम्बेडकर जी का मानना था कि किसी भी समाज की प्रगति निचले तबकों की प्रगति पर निर्भर है। मेरी सरकार समाज के सभी पिछड़े और वंचित वर्गों के कल्याण—उत्थान के लिए प्रतिबद्ध है। उनके लिए सरकार की विभिन्न योजनाओं तथा उनके सेचुरेशन के कारण लाखों गरीबों को लाभ मिला है। इसमें अनुसूचित जाति, पिछड़े वर्ग, हर समाज व हर क्षेत्र के परिवार शामिल हैं।

45. मेरी सरकार ने पहली बार गरीब को यह अहसास करवाया है कि सरकार उसकी है और वह सरकार में है। पिछले दस वर्षों में प्रदेश की उपलब्धियों और विकास का आधार गरीब का सशक्तिकरण रहा है। लास्ट माइल डिलीवरी पर फोकस ने इन वर्गों का जीवन बदल दिया है। वंचितों की सेवा का यह संकल्प ही सच्चा सामाजिक न्याय है।

46. वंचितों को लाभ पहुंचाने के लिए सरकार ने अनुसूचित जातियों के आरक्षण का दो वर्गों में वर्गीकरण लागू किया है। हैप्पी कार्ड योजना के तहत प्रदेश के चौरासी लाख लोगों को प्रतिवर्ष एक हजार किलोमीटर तक मुफ्त यात्रा सुविधा दी गई है।

47. गरीब परिवारों को घर-घर गृहणी योजना में हर महीने केवल पांच सौ रुपये में गैस सिलेंडर दिया जा रहा है। इसके लिए रजिस्ट्रेशन पोर्टल खोला गया है। इस पोर्टल पर अभी तक बारह लाख उनतीस हजार परिवारों द्वारा पंजीकरण करवाया गया है। इनमें से अगस्त महीने में एक लाख बानवे हजार उपभोक्ताओं ने गैस सिलैण्डर भरवाया, जिन्हें चार करोड़ छिहत्तर लाख रुपये की राशि सब्सिडी के रूप में दी गई।

48. पिछड़े वर्ग की क्रीमी लेयर की वार्षिक आय सीमा छह लाख रुपये से बढ़ाकर आठ लाख रुपये की गई। पंचायती राज संस्थाओं और नगर पालिकाओं में ओ.बी.सी (बी) श्रेणी को पांच प्रतिशत आरक्षण दिया गया है।

49. गरीब परिवारों को 'मुख्यमंत्री शहरी आवास योजना' के तहत शहरों में पन्द्रह हजार परिवारों को तीस-तीस वर्ग गज के प्लॉट दिए गए हैं।

50. प्रदेश के एक लाख गरीब परिवारों को बिजली के बिल से मुक्ति दिलवाने व सूर्य की ऊर्जा से घरों को जगमग करने के लिए 'प्रधानमंत्री सूर्य घर : मुफ्त बिजली योजना' चलाई गई है।

51. घरेलू बिजली उपभोक्ताओं को राहत देते हुए बिजली का न्यूनतम मासिक चार्ज समाप्त किया गया है। इससे नौ लाख पचास हजार गरीब परिवारों को घरेलू बिजली बिलों में दो प्रतिशत से इक्यानवे प्रतिशत तक की राहत मिल रही है।

52. मेरी सरकार डी.ए. और पेंशनों को जोड़ने वाले एक वैज्ञानिक फार्मूले के आधार पर सभी सामाजिक सुरक्षा पेंशनों की राशि में वृद्धि करेगी।

53. पिछड़े समाज की जातियों (छत्तीस बिरादरियों) के कल्याण के लिए पर्याप्त बजट के साथ अलग-अलग कल्याण बोर्ड बनाए जाएंगे। शहरी और ग्रामीण क्षेत्रों में गरीबों के लिए पांच लाख आवास बनाए जाएंगे।

54. देश के किसी भी सरकारी कालेज से इंजीनियरिंग की पढ़ाई करने वाले हरियाणा के अनुसूचित जातियों के विद्यार्थियों को पूर्ण छात्रवृत्ति दी जाएगी और पिछड़ा वर्ग को अधिकतम बीस हजार रुपये (दस हजार रुपये ट्यूशन फीस व दस हजार रुपये डेवलपमेंट फीस) छात्रवृत्ति दी जाएगी।

स्वास्थ्य और आयुष

माननीय सदस्यगण!

55. किसी भी समाज की प्रगति उसके सदस्यों के स्वास्थ्य पर निर्भर करती है। इसलिए मेरी सरकार हर व्यक्ति को स्वास्थ्य सेवा उपलब्ध करवाने का काम कर रही है। हरियाणा राज्य ने अपने सभी नागरिकों जिनकी पारिवारिक वार्षिक आय एक लाख अस्सी हजार रुपये तक है को 'चिरायु आयुष्मान – भारत योजना' के तहत पांच लाख रुपये वार्षिक तक की मुफ्त इलाज की सुविधा प्रदान की है। साथ ही, चिरायु योजना के विस्तार के अंतर्गत राज्य के सभी परिवार जिनकी वार्षिक आय एक लाख अस्सी हजार रुपये से तीन लाख रुपये तक है, उन्हें पन्द्रह सौ रुपये के वार्षिक अंशदान पर इस योजना का लाभ प्रदान किया जा रहा है। अब चिरायु योजना के तहत मुफ्त इलाज की सीमा को बढ़ाकर दस लाख रुपये वार्षिक किया जाएगा।

56. प्रदेश के हर परिवार के सत्तर वर्ष से अधिक आयु के सदस्यों को पांच लाख रुपये के मुफ्त इलाज की सुविधा भी प्रदान की जा रही है। हर्ष का विषय है कि मेरी सरकार ने अठारह अक्टूबर दो हजार चौबीस से प्रदेश के सभी किडनी के रोगों से पीड़ितों को मुफ्त डायलिसिस की सेवाएं प्रदान की हैं। इस समय डायलिसिस की सुविधा बीस जिला अस्पतालों तथा करनाल, नूंह व रोहतक के मेडिकल कॉलेजों में उपलब्ध है।

57. मेरी सरकार मेडिकल कॉलेजों में सीटों की संख्या बढ़ाकर तीन हजार पांच सौ करेगी, वहीं हर जिले के सिविल अस्पताल में आई.सी.यू का निर्माण किया जाएगा।

58. सभी राष्ट्रीय एवं राज्य मार्गों पर हर साठ किलोमीटर पर एक ट्रॉमा सेंटर स्थापित किया जाएगा। सौ बिस्तर वाले सिविल अस्पतालों को दो सौ बिस्तर तथा दो सौ बिस्तर वाले सिविल अस्पतालों को तीन सौ बिस्तर वाले अस्पतालों में अपग्रेड किया जाएगा।

उद्योग एवं वाणिज्य

माननीय सदस्यगण!

59. उद्योग हमारी अर्थव्यवस्था का मूल आधार है। मेरी सरकार ने हरियाणा के औद्योगिक विकास को गति देने के लिए 'ईज़ ऑफ़ डूइंग बिजनेस' का एक इको-सिस्टम तैयार किया है। सरकार ने प्रमाण-पत्र, लाइसेंस और अनुमतियां लेने में अड़चन पैदा करने वाले अनेक नियमों और प्रक्रियाओं को

खत्म कर दिया है। इससे आज हरियाणा देश-विदेश के निवेशकों की पहली पसंद बन गया है।

60. पारंपरिक सेक्टर्स के साथ-साथ सनराइज सेक्टर्स को भी मिशन मोड पर बढ़ावा दिया जा रहा है। प्रदेश के एन.सी.आर. क्षेत्र को लॉजिस्टिक्स हब बनाया जा रहा है। लॉजिस्टिक्स कॉस्ट को कम करने के लिए भी मेरी सरकार लगातार प्रयास कर रही है। अब महेंद्रगढ़ में इंटीग्रेटिड मल्टीमॉडल लॉजिस्टिक्स हब के निर्माण कार्य में तेजी लाई जाएगी।

61. मेरी सरकार आगामी पांच वर्षों में आई.एम.टी. खरखौदा की तर्ज पर पूरे प्रदेश में दस अत्याधुनिक औद्योगिक शहर बसाएगी। ऐसे प्रत्येक शहर में आसपास के गांवों के पचास हजार युवाओं को नौकरी देने के लिए उद्यमियों को विशेष प्रोत्साहन दिया जाएगा।

62. इसी कड़ी में रोहतक में ई.वी. पार्क, पंचकूला और फरीदाबाद में आई.टी. पार्क व डाटा सेंटर, सोनीपत में विश्वस्तरीय लॉजिस्टिक्स हब, पलवल में इंडस्ट्रियल मॉडल पार्क, झज्जर में फुटवियर पार्क, हिसार में औद्योगिक कलस्टर, कुरुक्षेत्र में आधुनिक सूरजमुखी तेल की मिल तथा रेवाड़ी में देश की सबसे बड़ी सरसों तेल की सहकारी मिल स्थापित की जाएगी।

63. मुद्रा योजना के अतिरिक्त, अन्य पिछड़ा वर्ग के सभी उद्यमियों की पच्चीस लाख रुपये तक के ऋण की गारंटी राज्य सरकार उठाएगी।

श्रम शक्ति का सम्मान

माननीय सदस्यगण!

64. हमारे देश में 'श्रमेव जयते' में विश्वास किया जाता है। भारतीय संस्कृति में शिल्पियों व श्रमिकों के प्रति सदा से ही आदर का भाव रहा है। हरियाणा को भी विकास की दृष्टि से देश के अग्रणी राज्यों में लाने में मेहनतकश श्रमिकों का बड़ा योगदान है।

65. श्रमिकों की बेटी की शादी पर वित्तीय सहायता और कन्यादान योजना में एक लाख एक हजार रुपये प्रदान किए जाते हैं। अब बेटी के विवाह से तीन दिन पहले ही पचहत्तर हजार रुपये की राशि देने की नई पहल की है। शेष छब्बीस हजार रुपये की राशि विवाह प्रमाण पत्र जमा कराने के बाद जारी की जाती है।

66. मेरी सरकार श्रमिकों को उनके कार्यस्थल के समीप ही घर उपलब्ध करवाने के लिए एक लाख नये घर बनाएगी।

विश्वस्तरीय आधारभूत संरचना

माननीय सदस्यगण!

67. विदित है कि आधारभूत संरचना किसी भी प्रदेश के भौतिक एवं आर्थिक विकास का एक बड़ा पैमाना है। मजबूत आधारभूत संरचना वहां रहने वाले लोगों के जीवन-स्तर को ऊपर उठाने की पहली शर्त भी है। यह उद्योग और निवेश को आकर्षित कर प्रदेश की अर्थव्यवस्था को मजबूती देती है।

68. हवाई परिवहन सेवा किफायती दरों पर शुरू करने के लिए हैलीटैक्सी सेवा की शुरुआत की जाएगी। प्रदेश को ऊर्जा क्षेत्र में आत्मनिर्भर बनाने के लिए यमुनानगर और हिसार में आठ सौ मैगावॉट के नये थर्मल पॉवर स्टेशन भी स्थापित किये जाएंगे।

म्हारी धरोहर—म्हारी विरासत

माननीय सदस्यगण!

69. मेरी सरकार भौतिक विकास के साथ प्रदेश की विरासत और महान सांस्कृतिक धरोहर को भी संजोने का काम कर रही है। इसी दिशा में महापुरुषों के जीवन से प्रेरणा और सीख प्राप्त करने के लिए प्रदेश में उनकी जयंतियां राज्य स्तर पर मनाई जाती हैं। इसके लिए 'संत—महापुरुष सम्मान एवं विचार प्रसार योजना' चलाई जा रही है।

70. मेरी सरकार इस योजना को आगे बढ़ाते हुए संतों व महापुरुषों की जयंतियों को मनाना जारी रखेगी। सरकार ने अपने कैलेंडर में भी संतों व महापुरुषों की जयंतियों की विशिष्ट दिवस सूची प्रकाशित की है, ताकि नई पीढ़ियां उन्हें याद रखें और धूमधाम से मनाएं।

71. पिछले कई वर्षों से अंतर्राष्ट्रीय गीता महोत्सव का आयोजन धर्मक्षेत्र—कुरुक्षेत्र के अलावा, विदेशों में भी किया जा रहा है। मेरी सरकार गीता के संदेश को मानवमात्र में पहुंचाने के लिए अंतर्राष्ट्रीय गीता जयंती मेला प्राधिकरण का शीघ्र ही गठन करेगी। ज्योतिसर में चल रही महाभारत

थीम परियोजनाओं पर तेजी से काम करके कुरुक्षेत्र को एक प्रमुख आध्यात्मिक केन्द्र के रूप में विकसित किया जाएगा। मेरी सरकार सरस्वती नदी को पुनः जीवित करने के लिए उसके जल बहाव को बहाल करेगी।

72. तीर्थ भारतीय संस्कृति के जीवन की ऊर्जा के स्रोत हैं। इसलिए मेरी सरकार तीर्थों के दर्शन के लिए 'मुख्यमंत्री तीर्थ यात्रा योजना' के तहत बुजुर्गों को अयोध्या में भगवान श्रीराम लला जी के दर्शन के लिए सरकार के खर्च पर लेकर जाती है। अब इसका विस्तार करते हुए माता वैष्णो देवी और शिरडी जैसे अन्य तीर्थ स्थलों को भी इस योजना में शामिल किया जाएगा।

माननीय सदस्यगण!

73. आप सबको यह ध्यान रखना है कि 'विकसित हरियाणा—विकसित भारत' के संकल्प की सिद्धि में कोई अवरोध पैदा न हो। इसलिए मुझे भरोसा है कि आप इस माननीय सदन के समय के पल—पल का सदुपयोग करते हुए जनहित को प्राथमिकता देंगे।

74. आप सभी जानते हैं कि हर प्रकार से प्रदेश के नॉन—स्टॉप विकास के लिए अब अनुकूल वातावरण है। आने वाले समय में हरियाणा की यह विधानसभा कैसे निर्णय लेती है, क्या नीतियां बनाती है, इस पर पूरे प्रदेश की निगाहें रहेंगी। इस अनुकूल समय का अधिक से अधिक लाभ हमारे प्रदेश और इसकी जनता को मिले, यह दायित्व यहां पर बैठे हर माननीय सदस्य का भी है।

75. आप सभी सम्मानित सदस्यों को मेरा सुझाव है कि आप राष्ट्रपिता महात्मा गांधी जी के इस मूलमंत्र को हमेशा याद रखें कि हमारा हर फैसला इस बात पर निर्भर होना चाहिए कि उसका प्रभाव समाज के सबसे गरीब और कमजोर व्यक्ति पर क्या पड़ेगा।

76. मुझे विश्वास है कि इस विधानसभा में जनकल्याण के निर्णयों का नवीन अध्याय लिखा जाएगा। आइए, हम सब मिलकर पूर्ण कर्तव्यनिष्ठा के साथ विकसित हरियाणा—विकसित भारत की संकल्प सिद्धि में जुट जाएं।

जय हिन्द!